

Zəfərə gedən yolun başlanğıcı

2020-ci il Vətən müharibəsinə gedən yolun başlanğıcı hesab olunan Aprel döyüşlərindən 9 il ötür. 2016-cı il aprelin 1-dən 2-nə keçən gecədən başlayan, dörd gün davam edən hərbi münaqişə zamanı Şanlı Ordumuz bir sıra strateji əhəmiyyətli yüksəklikləri düşmənin tapdağından azad etməklə öz gücünü, qüdrətini nümayiş etdirdi. O zaman erməni ordusunun məğlubedilməzlik mifi dağılmış, Ermənistan gerçəkləri görərək qorxuya düşmüşdü.



Aprel döyüşlərində Azərbaycan Ordusu Tərtər rayonunun Talış kəndi ətrafındakı yüksəklikləri, Tərtərin Qazaxlar və Suqovuşan kəndləri istiqamətindəki yolları, Cəbrayıl Lələtəpə yüksəkliyini və Cocuq Mərcanlı, Goranboyun Güllüstan kəndini düşməndən azad edərək, ölkəmizin ərazi bütövlüyünü təmin etmək üçün hər şeyə qadir olduğunu göstərdi. Elə dörd il sonra İkinci Qarabağ müharibəsində də bunu bir daha sübut etdi.

Zəfərə gedən Aprel döyüşlərindən danışan Milli Məclisin Müdafiə, təhlükəsizlik və korrupsiya ilə mübarizə komitəsinin sədri Arzu Nağıyev "Azərbaycan" qəzetinə açıqlamasında bildirib ki, bu döyüşlər Qarabağ münaqişəsinin həllində ən ciddi rol oynayan faktordur: "Bu döyüşlərdə Azərbaycan Ordusu peşəkar kadr potensialını, hansı gücə malik olduğunu bir daha göstərdi. Həm dağlıq, həm düzən ərazidə, quruda, havada, suda necə döyüş aparmaq lazım olduğunu bir daha dünyaya nümayiş etdirdi. Eyni zamanda Ermənistan ordusu haqqında yaradılan mif sındırıldı. Bir sıra erməni rəhbərləri güclərinin daha çox olduğunu düşünsələr də, Aprel döyüşlərindən sonra sıralarında ciddi istefalar başlandı. Korrupsiya halları üzə çıxdı, bununla bağlı yoxlamalar aparıldı, hətta hakimiyyət dəyişikliyi baş verdi. Hakimiyyət dəyişikliyinə əsas səbəblərdən biri məhz Aprel döyüşlərində ermənilərin məğlubiyyəti idi".

Komitə sədri qeyd edib ki, Lələtəpə yüksəkliyinin min hektarla ərazisinin düşməndən azad edilməsi, daha sonra həmin torpaqlarda

soydaşlarımızın yaşaması üçün infrastrukturun yaradılması bir daha göstərdi ki, Azərbaycan suverenliyinə, ərazi bütövlüyünə böyük önəm verir və işğal faktı ilə heç vaxt barışmayacaq. 2016-cı ilin aprel ayının əvvəllərində baş tutan döyüşlər Azərbaycan Ordusunun mühüm qələbəsi idi. Tərtər rayonunun Talış kəndi ətrafındakı yüksəkliklər, Suqovuşan istiqamətində mövqelər, Cəbrayıl rayonunun Lələtəpə yüksəkliyi, Cocuq Mərcanlı, Goranboy rayonunun Güllüstan kəndi istiqamətində məntəqələr düşməndən azad edildi. Silahlı Qüvvələrimiz məğlubedilməz erməni ordusu mifini darmadağın etdi və dünyaya gücümüzü, milli kadr potensialımızı göstərdi. Ərazi bütövlüyümüz, hər qarış torpağımız uğrunda canını fəda etməyə hazır olan oğullarımız bu döyüşlərdə böyük qəhrəmanlıq nümayiş etdirdilər. Allah şəhidlərimizə rəhmət eləsin, qazilərimizə cəzası versin.

Aprel döyüşləri ilə Vətən müharibəsindəki şanlı Zəfərimizin bünövrəsinin qoyulduğunu deyən A.Nağıyev bildirib ki, bu döyüşlərdəki təcrübədən irəli gələrək 2016-2020-ci illərdə Azərbaycan Ordusunda dəyişikliklər baş verdi, yeni silahlarla təchiz olunma, təlimlər, hərbi taktikanın təkmilləşdirilməsi, yeni kadr potensialının formalaşması prosesi getdi. Bu döyüşlərdə müasir müharibənin necə aparıldığını göstərdi bildik. Məhz Aprel döyüşlərindən başlayan yol 2020-ci ildə Azərbaycanın şanlı qələbəsi ilə nəticələndi. Bu hadisələrdən sonra bütün döyüşlər göstərdi ki, Azərbaycan Ordusu yüksək döyüş qabiliyyətinə malikdir, torpaqlarının bir qarışını da kiməsə verəsi deyil. Tovuz hadisələrində də Ali Baş Komandanın qətiyyətinin, Azərbaycan Ordusunun döyüş qabiliyyətinin və xalqın birliyinin ən yüksək səviyyədə olduğunu gördük. Bu gün Azərbaycan xalqı bilir ki, arxasında ərazi bütövlüyünü, suverenliyini qorumağa qadir şanlı ordu dayanıb.

*Əsmər QARDAŞXANOVA,
"Azərbaycan"*